

సీతాపహారణం

సీత రైల్వేస్టేషన్కి ఆ రాత్రి వెళ్ళాలనుకోటానికి తగినంత కారణం లేక పోలేదు. ఏడాదయింది కర్ర రాజారావుకి బి.పి.యస్. సెలక్షనొచ్చి. అరెస్టుల యింది తనకి రాజారావుకి పెళ్ళి. పోలీసాఫీసర్గా యీ పూరు బదిలీ అయ్యి అయిదు నెలలైంది. నాలుగు నెలల క్రితం వాళ్ళి పూర్ణ కావరం పెట్టుకున్నారు. తనకివ్వడు మూడో నెల. రెండు నెలల క్రితం స్పెషల్ ట్రయినింగ్కి రాజారావు బెంగుళూరెళ్ళేడు. అతను తిరిగొస్తాడని నెల్లాళ్ళనుంచి వారాలూ రోజాలూ లెక్కపెడుతోంది. ఎట్టకేలకు ఆ శుభ దినం తనాడొచ్చింది.

ఉదయంనుంచీ నెలలు నిండిన గర్భిణీ స్త్రీలాగ గడియారం మహా భారంగా నడుస్తోంది. సాయంత్రం అది ఆగిపోయిందేమోనన్న అనుమానంతో రెండుసార్లు చెవి దగ్గర పెట్టుకు చూసింది. రెండు గంటల క్రితం నాలుగైంది. ఇప్పుడింకా నాలుగున్నరేమిటి చెప్పా అని వక్కింటి హనుమాయమ్మగార్ని మళ్ళీ చైమడిగింది. పరిస్థితిని గ్రహించిన ఆ యిల్లాలు, “చూడు సీతా! నా మాట విని చన్నీళ్ళ స్నానం చేసి, కాస్తంత అలా దేవాలయానికి వెళ్ళి అక్కణ్ణుంచి రైలు స్టేషను కెళ్ళుమ్మా!” అని సలహా యిచ్చింది.

స్టేషనుకెళ్ళి ప్లాట్ ఫారం మీద కొచ్చేటప్పటికి రైలొచ్చి ఆగివుందేమో ఒకటే కోలాహలం. ఆలస్యంగా వొచ్చినందుకు తననుతాను, సలహా యిచ్చినందుకు హనుమాయమ్మగార్ని తిట్టుకుని భర్తాన్వేషణ కువక్రమించింది. తను ముందుగానే వొచ్చినట్లయితే ప్లాట్ ఫారం చివర నిలబడి అన్ని కంపార్టుమెంట్లూ చూడగలిగేది. ఇంకా బోలెడు చైముందనుకుంది. చీచి దిక్కుమాలిన రైలూ దిక్కుమాలిన గడియారం అని విసుక్కుంటుంటే ఓ పోలీస్ కాన్స్టేబుల్ ఆవిణ్ణానవాలు పట్టి, ఓ శాల్యూట్ కొట్టి “అమ్మా! నమస్కారం. తమరేటిలా వొచ్చేరు. బంధువు లెవరేనా వస్తున్నారా?” అని అడిగేడు

రాజారావు తనని శ్రమపడి స్టేషన్ కి రాత్రిపూట రావద్దనీ, దిగిదిగగానే వాయువేగ మనోవేగాలతో ఎగిరొచ్చి తన జాహువల్లరిలో వాల్తాననీ రాశాడు. కాని, తను అతన్ని సర్ప్రయిజ్ చేసి ఆనందంతో ఉక్కిరిబిక్కిరి చెయ్యాలన్న సత్సంకల్పంతో ఎవరి సహాయం అరించకుండా, పోలీసు నిబ్బందితో కూడా చెప్పకుండా బయల్దే రొచ్చింది. రామేశ్వరంపోయినా శనేశ్వరం తప్పలేదన్నట్టు ఈ పోలీసు జవానెదురయ్యాడు. సరే, అదీ ఒకందుకు మంచిదే అని సంతోషించి, "అయ్యగా రొస్తున్నారు తెలీదా? నువ్వు ఆ వైపు వెళ్ళి చూడు, నేను ఈ వైపు చూస్తాను" అంది.

"ఇది బెంగుళూరు వెళ్ళేబండండి. రావడం లేటయిందండి" అన్నాడతను.

సీతకి చచ్చేటంత సిగ్గేసింది. చదువుకుంది, పోలీసాఫీసర్ భార్య, బోలెడు డిటెక్టివ్ నవలలూ, సాహస గాథలూ చదివింది. ప్లాట్ ఫారంమీద నిలబడ్డ రైలుకి యింజనెటువైపు నున్నదీకూడా గమనించకుండా తనకి కంగారేమిటి?

"నువ్వేమిటి ఇలా వచ్చావు?" అని అడిగింది, కాస్త దోరణి మారుద్దామని.

"యన్నెగారి సుట్టాలు బెంగుళూరెడతావుంటే రైలెక్కించడాని కొచ్చే నండి" అన్నాడు సవినయంగా.

"బెంగుళూరు నుండి వొచ్చే రైలు కూడా టైమవ్వస్తోందే" అంది, ఈ రైలిప్పట్లో కదిలే సూచనలేమీ కనబడక.

"ఇదిప్పుడప్పుడే ఎక్కడటండి. అటునుంచొచ్చే రైలు లేటండి. అదొచ్చేక కాని, యిది బయల్దేరదండి!"

"ఎంత లేటు?"

"ఇందాక యన్నెగారు పోన్ చేస్తే గంటో గంటన్నరో పడద్దన్నారండి. ఆరింటికెళ్ళి భోజనం చేసుకొత్తానన్నారండి!"

భోజనంచేసి రాకపోతే ఓ కునుకు తీసొస్తాడు. వాడికి కంగారేముందీ? అసలు తను కూడా రైల్వే ఎంక్వయిరీస్ కి పోన్ చేసి ఆ రైలెప్పుడు వేంచేస్తుందో కనుక్కుని రావల్సింది. తనకున్న అతత రైలు కెందుకుంటుందీ అన్న ఆలోచన కలగలేదు. అవసరమైనప్పుడు తప్ప రైల్వేప్పుడూ టయిముకే వస్తాయి.

"రైలు గుంటకల్లెనా వచ్చిందా లేదా?" అని అడిగింది, ఉపవాసం జాగరణల తోటి భర్తను గురించి తపస్సు చేస్తూ ఉండగా ఈ రాత్రి శివరాత్రి అవుతుందేమోనని.

"రైలు బయల్దేరితే పావుగంటలో వచ్చేస్తావండి. దోణాశలం దాటాక వది మైళ్ళొచ్చేతరికి రైలు వట్టాలు తప్పిందంటండి."

రావుకలురు చల్లగా చెప్పేడన్న సామెత జ్ఞాపకమొచ్చి ఎంక్వయిరీ అఫీసుకేసి వరుగెత్తింది. ఎంక్వయిరీ అసిస్టెంటు రిసీవర్ ఫోన్మీద పెట్టేస్తూ నీరకేసి దూసి "యస్ ప్లీజ్?" అన్నాడు.

"ఎక్కడ డిరెయిలయ్యిందండీ?" అని అడిగింది.

"ఇక్కడికి పదిమైళ్ళ దూరంలో...." అంటూ ఇంతలో గొణుగుతున్న రిసీవర్ రిసీవరెత్తి "ఎంక్వయిరీస్.... ఓరి నువ్వట్రా! అప్పుడే ఎక్కడ? ఎయిటి ఫైవ్ అప్ కాఫీ ఫలహారాలు నేవిస్తుంది. ఎయిటి నీక్స్ డాన్కి స్వాగతం చెప్పేక దీనికి వీడ్కోలు.... ఫైవ్ టెన్నా టెన్ ట్యంటియా .. సిండికేటా! బోర్....ఎస్ యమ్గాడిలా వొస్తే ఎనొన్సర్ కిష్టగాణ్ణిక్కడ కూర్చోపెట్టి కొట్టుకొచ్చేస్తాను. రైద్....ఏంకావాలమ్మా?"

"డిరెయిల్ అంటున్నారు.... ఏమయినా ప్రమాదం జరిగిందండీ?" అది బిక్కుమంటూ.

"డిరెయిలయింది గూడ్సింజనండీ. ఈపాటికి లైన్ క్లియరయి పోయిం టుంది."

"ప్రెయిన్ అరగంటలో వచ్చేస్తుందంటారా?"

"అరగంట.... మహాఅయితే ఓగంట. వెయిటింగ్ రూంలో కూర్చోండి" అని సలహా యిచ్చేడు.

వొచ్చే పురుడూ, రైలూ రాకుండాపోవు. వస్తే అరగంటా లేకపోతే గంటా అంతే - అయితే మగపిల్లాడు లేకపోతే ఆడపిల్లా అన్న జోస్యం అంత అవకతవకగా అనిపించింది. పరిస్థితి అలాంటిది. గత్యంతరంలేక బుక్స్టాల్ కెళ్ళి స్టేస్టి గార్డనర్ నవలొకటి కొనుక్కుని వెయిటింగ్ రూంలో కూర్చొని నాలుగైదు పేజీలు యాంత్రికంగా చదివింది. రైలు సస్పెన్స్ తోబాటు నవల సస్పెన్స్ కూడా పొడిగించుకోట మెందుకవి ఆఖరి నలభై ఎనిమిది పేజీలు, అంటే కోర్టు సీనుతో మొదలెట్టి చదివి పారేసింది. గడియారం చూసింది. గంట యినా రైలు జాడలేదు. ఎంక్వయిరీ అసిస్టెంటు మొహం తగలేద్దామని అటు

వెళ్ళింది. వాడు ఫైవ్ టెన్సుకో, టెన్ ట్యూంటీకో పోయుంటాడు. వాడి స్థానే మరో ఘటం అవతరించేడు.

ఒక్కక్షణం రిసీవర్ నోరుమూసి సీతకేసి తిరిగి “ఎస్?” అన్నాడు. ఇంతలోనే “బెంగుళూరు నుండి వచ్చే ఎక్స్ప్రెస్ మరో గంటలో రెండో నెంబరు ప్లాట్ ఫారం మీదకు వచ్చును. బెంగుళూర్ నే అనేవాలి ఎక్స్ప్రెస్ ..” అన్న ప్రకటన విని ఆ యేస్ గాడి ఫేస్ చూసి ముఖం చిట్టించుకుని రైల్వే సంస్థని అష్టోత్తర నామావళితో స్తుతిస్తూ చల్లగాలి కోసం స్టేషన్ బయటకొచ్చింది.

రిషా, ఆటో, టాక్సీవాళ్ళు పోర్టర్లు గుంపులు గుంపులుగా కూర్చోని తీరు బడిగా బిడిలు సిగరెట్లు కాల్చుకుంటూ కబుర్లు చెప్పుకుంటున్నారు భుజాన్ని వేళ్ళాడే వేసిటి బేగ్ ఎడంచేత్తో పట్టుకుని తెరిచి, కుడిచేతిలో వున్న స్టేసీగార్డనర్ నవల అందులో పెడుతుండగా, ఇందాక కనబడ్డ కాన్స్టేబుల్ మళ్ళీ ప్రత్యక్షమయ్యాడు. ‘తవారు ఎంత సేపని కూర్చుంటారమ్మా? పదండి, యింటికాడ దిగ పెడతాను. టాక్సీ తీసుగొస్తాను,’ అంటూ రెండడుగులు వేసేలోగా వొద్దువొద్దని ఆమె అనడం, వాయువేగంతో ఓ ఎంబానీడర్ కారొచ్చి కళ్ళు చీకట్లుకమ్మేలాగ హెడ్లైట్లు కాంతి ఆమె మొహం మీద పడటం క్షణంలో జరిగిపోయింది. కారాగింది. హెడ్లైట్లు ఆన్ చేసేవున్నాయి. డ్రైవర్ కారు దిగొచ్చి “తమకోసమే కారొచ్చింది!” అన్నాడు.

“నాకోసమా?” అంటూ ఇంకొక్కడ తర్కించడం బాగుండదనీ, పైగా డ్రైవర్ మారుమాటాడకుండా తిరిగెళ్ళి మళ్ళా డ్రైవింగ్ సీట్లో కూర్చోవడం వల్లా కళ్ళల్లో నూదుల్లా గుచ్చుకుంటున్న హెడ్లైట్లు వెలుగులో, పోలీసాఫీసర్ భార్య సీత తీవిగా కారువైపు నడించింది. ఎడికె 5445 ఎవరి కారు చెప్పా అనుకుని “ఎవరు వంపేరు కారు?” అంటూ కలర్ గ్లాసెస్ వైకెత్తివున్న వెనక సీటు వైపుకు అడుగులేస్తూ వుండగా డ్రైవర్ వెనక్కివొంగి లోపల్నుంచి వెనక సీటు డోర్ హేండిల్ రిలీజ్ చెయ్యడంతో డోర్ తెరుచుకుంది. బలమైన రెండు చేతులు, తలవొంచి లోపలికి ఎక్కుతున్న సీత రెండు భుజాలూ పట్టుకుని లోపలికి లాగానే డ్రైవర్ కారు స్టార్ట్ చేసి వెనకడోర్ కుడిచేత్తో వేసెయ్యడం ఒక్కసారి జరిగేయి.

ఈ హఠాత్పరిణామానికి దిగ్భ్రాంతిచెందిన సీత ఆ వెనకసీట్లో కూర్చున్న వ్యక్తి మోకాళ్ళమీద అడ్డంగా బోర్లాపడింది. అతను ఆమె రెండుచేతులూ

వెనక్కిలాగి ఆమె భుజాన్ని వేళ్ళాడుతున్న వేనిటీబేగ్ బెల్టుతో రెండుచేతులూ కట్టి ముడివేస్తూ, భయంకరమైన బొంగురు గొంతులో “నేనెప్పినట్టు నేనేవా నీకే ఆపదా వుండదు. నాక్కాల్సింది నువ్వుకాదు - నీ పెనిమిటి రాజారావు. రెండు మాసాల కిందట ఖాసీకేసులో యిరుక్కున్న గంగరాజు మావోడు. నీక్కావల్సిన డబ్బుచ్చుకో, అడికి జామీనిప్పించవయ్యా అంటే ఈల్లేదు పొమ్మ న్నాడు. ఇప్పుడు రెండు మాసాల బ్రెయినింగయి వస్తున్నాడు గందా, నిన్ను డం పెట్టుగుంటే....నారాజా!... ఎన్ని జామీన్లయినా సంతగాలెడతాడు,” అంటూ జేబురుమ్మాలతీసి దానితో సీత కళ్ళకి గంతలుకట్టి ఆమెను సీట్లో కూలేసి నడుంచుట్టూ చేతులువేసి గట్టిగా అదుముకు పట్టుకున్నాడు.

కారు నడుస్తూండగా సీత కాలుతో డోర్ హేండిల్ రిలీజ్ చెయ్యబోయింది. కాని, కాలు డోర్ హేండిల్ వరకూ వెళ్ళకుండానే నడుం మీదనుంచి చేతిని ఆమె తొడవైపు కుదించి అదిమిపట్టేడు. ఓ వైపు భయం ఆదోళన క్షంగదీస్తున్నాయి. తన దేహబలాన్నీ బుద్ధిబలాన్నీ దైర్యాన్నీ ఎన్నోసార్లు ప్రదర్శించి భర్తమెప్పు పొందిన అహం ఓవైపున పొంగి పొర్లుతుంది. మరో నిమిషంలో కారు ఎడమ వైపుకు మళ్ళింది. కారు ఎక్కడికెడుతున్నదీ మనస్సులోనే గుర్తుపెట్టుకునే ప్రయత్నం ప్రారంభించాలన్న వుద్దేశంతో సీటులో వారుగుతూ సొమ్మసిల్లినట్టు మూలకి జారగిలబడింది

సుమారు నూరు అంకెలు ఒక స్థాయిలో లెక్కపెట్టడానికో నిమిషం వడుతుందని అంచనా వేసుకుని అంకెలు లెక్క పెట్టడం మొదలెట్టింది. ఆ లెక్కని మళ్ళీ నాలుగున్నర నిమిషాలకి కుడి వైపుకు మళ్ళింది. మళ్ళీ నిమిషం లోపలే కుడివైపుకి మళ్ళింది. తర్వాత స్ప్రియిట్ రోడ్లాగుంది - ఏడు నిమిషాలు పట్టింది. కారు స్టోప్ అయింది. ఎడమవైపు తిరిగి ఆగింది. ‘ఉన్’ ‘ఉన్’ అంటూ నిశ్శబ్దంగా వుండమని సౌంజులు జరుగుతూండగా కారు డోర్ తెరుచుకుంది. ఆ దుర్మార్గుడు కారు దిగి సభ్యతా సంకోచం లేకుండా ఆమెను తన శరీరానికి అదిమిపట్టుకుని సీట్లోంచి లాగి భుజం మీద వేసుకున్నాడు. వన్, టూ, త్రీ, ఫోర్ - నాలుగు మెట్లకేక్కేడు. వన్నెండడుగులు వేసి కుడివైపునున్న గది గదియ తీసి తలుపులు కాళ్ళతో తన్ని లోపలికి నాలుగడుగులేసి ఆమెని భుజంమీంచి చేతులమీదకి యెత్తుకుని ఫోమ్ బెడ్ మీద పడేసేడు. “ఇదిగో బుల్లెమ్మా! ఇది సౌండ్ ప్రూఫ్ గది. అంటే నువ్విప్పుడర్పినచ్చినా బయటోళ్ళ కినపడి

సావదు బుద్ధిమంతితనంగా వుంటే ఈడ నీకే కొరతా వుండదు. ఓ అరగంట రెస్తుచ్చుకో. మళ్ళీ వత్తా" అంటూ ఆ రాక్షసుడు హెచ్చరించి తలుపేసుకు పోయేడు.

అయిపోయింది తను కనే కలలన్నీ కరిగిపోయాయి. తన జీవితం కొద్ది క్షణాల్లో సర్వనాశనం కాబోతోంది. భయం ఆందోళన నిస్సహాయత ఆమె మనస్సును మేఘాల్లాగ ఆక్రమించుకున్నాయి. తను ఏం చెయ్యాలి? ఏం చెయ్య గలదు? అరగంటలో వస్తాడు. ఈ అరగంటలో తనెలాగ ఈ పాపకూపంలోంచి బయటపడాలి? తనకింక భగవంతుడే దిక్కు అనుకుంటూ నిస్సహాయంగా పరుపు మీద అటూయిటూ దొర్లింది. చటుక్కున తన కాలికి తగిలి కదిలి చప్పుడు చేసింది, తనకి చిరవరిచితమైన వస్తువు - టెలిఫోన్ - సందేహంలేదు. దాన్ని ఉపయోగించుకోటం ఎలాగ? తన చేతులు తన వెనక్కాల తన హేండ్ బేగ్ బెల్తో కట్టేసివున్నాయి. కొద్దిగా వొదులుచేసుకోటానికి ప్రయత్నించింది. బెల్లు కొద్దిగా సాగింది కాని, తెగిపోడానికి కాని, ముడి విప్పడానికి కాని సాధ్యం కాలేదు. ఎలాగైనా ఆ టెలిఫోన్ ఉపయోగించుకోవాలి. అది తప్ప శరణ్యం లేదు. నెమ్మదిగా అటువైపు దొర్లింది. టెలిఫోన్ హుక్ మీదనుంది రిసీవర్ను వేళ్ళతో పట్టుకొని పరుపుమీదకి లాకింది. నెమ్మదిగా రిసీవర్ని తలగడమీదకి లాగింది. వేళ్ళతో ఒక్కొక్క అంకే లెఖ్కు పెట్టి ఫోలీస్ స్టేషన్ కి రింగ్ చెయ్యాలని మూడు సార్లు ప్రయత్నించింది సాధ్యంకాలేదు. ఇంతలో మరో ఆలోచనొచ్చింది. రెండు చేతులూ చెయ్యగలిగినంత వెడల్పుచేసి అందులోంచి తన పృష్ఠభాగాన్ని, తర్వాత తన తొడలనీ, ఆపైన తన కాళ్ళని, నడ్డివొంచి, దూర్చింది. అంతే - చేతులు ముందుకువచ్చేయి. ఒక్కసారి భగవంతుణ్ణి మనసారా స్మరించి వెంటనే కార్యరంగంలోకి దిగింది. నెంబర్లను వేళ్ళతో తడిమి లెఖ్కు పెట్టి మళ్ళీ ఫోలీస్ స్టేషన్ నెంబర్ని డయల్ చేసింది. ఈసారి స్పష్టంగా రింగయింది. "హలో! టుటాన్ ఫోలీస్ స్టేషన్" అన్న స్వరం వినపడింది.

"అక్కడ యస్సై మూర్తిగారున్నారా?"

"ఉన్నారమ్మా! తమ రెవరు?"

"ఫోలీస్ సూపర్నెంట్ రాజారావుగారి భార్యని" అంది సీత నెమ్మదిగా. తరవాత ఆ గది సౌండ్ వ్రాప్ అన్న మాట జ్ఞాపకమొచ్చింది.

"యస్ మేడం?" అన్న మూర్తి గొంతు వినబడింది.

“మిస్టర్ మూర్తి!...నేను చెప్పింది జాగ్రత్తగా వినండి. నేను చాలా ప్రమాదంలో వున్నాను. నన్ను రక్షించాలంటే కొన్ని కణాల లైం మాత్రమే వుంది. మావారిని రిసీవ్ చేసుకోవడానికి రైలు స్టేషన్ కి వెళ్ళేను.”

“అర్ధరాత్రివేళ మీ రెళ్ళడమెందుకమ్మా? మేమందరం....”

“ఎదురు ప్రశ్నలు వెయ్యొద్దు. ప్లీజ్ నోట్....అక్కడికి ఎ.డి.కె. 5445 బ్లూ ఎంబాసిడర్ వచ్చింది. అందులోకి నన్ను బలవంతంగా లాగి, కళ్ళకి చేతులకి కట్టుకట్టి....”

“ఎ.డి.కె. 5445 ఎంబాసిడరా అన్నారు?”

“అవును. మాట్లాడొద్దు నోట్ చేసుకోండి. కారు స్టేషన్నుంచి బయల్దేరి ఓ నిమిషం తర్వాత ఎడమవైపుకు తిరిగింది. నాలుగున్నర నిమిషాల తర్వాత కుడివైపుకి, అక్కణ్ణుంచి ఓ నిమిషం లోపలే వళ్ళి కుడివైపుకి, అక్కనుంచి ఏడు నిమిషాలు స్ప్రియిట్ రోడ్ లో వెళ్ళి ఎడమవైపు గేట్లోంచి వెళ్ళింది. ఆ యింటికి ముందు నాలుగు మెట్లున్నాయి. అవిదాటి పన్నెండడుగులువేస్తే కుడి వైపునున్న గదిలో యిప్పుడు నేను బందిగా వున్నాను. ఎవరో గంగరాజుకు జామీను ఇవ్వలేదుట....”

“అమ్మబాబోయ్! వాడి చేతుల్లో పడ్డారా?”

“వాడెవడో తెలుసా?”

“ఈ స్టేటు మొత్తానికి గజదొంగ. ఐ.జి.పి గారు కూడా ఏం చెయ్యలేరు. మీరింత అర్ధరాత్రివేళ....”

“నీ భార్య నెవరేనా ఎత్తుకుపోయినా యింతేనా!”

“అర్ధరాత్రివేళ మా ఆవిడ వొంటరిగా....”

“యూ బ్లడ్ షూల్! నువ్వేమీ చెయ్యలేవు....చెయ్యవు. మావారితో చెప్పు. ఆయన ఎంతటి గజదొంగనయినా ప్రాణానికి తెగించయినా పట్టుకుని నన్ను రక్షిస్తారు.”

“సూపర్నెంటుగారికి ఆ గజదొంగే ఫోన్ చేస్తాడండి ఇప్పుడో, ఇంకో నిమిషానికో. మధ్యన నేను చెప్పడమెందుకండి? నేను కలగజేసుకుంటే నన్ను పొడిచేస్తాడు.”

“అయితే నువ్వేమీ చెయ్యనంటావు? దౌర్భాగ్యుడా! యిందుకా మీకు గవర్నమెంటు జీతాలిస్తుంది? ఇలా యిక్కడ నేను కుళ్ళి చావాలిందేనన్నమాట!”

“ఇప్పుడు మీరేం తిట్టుకున్నా నేనేం చెయ్యలేను. ఇప్పుడంతా మా పోలీ సోళ్ళకి పుణ్యానికెడితే పాపం ఎదురొచ్చే రోజులు....”

“షట్వ్....నీ దిక్కుమాలిన లెక్క రాపి, బెంగుళూర్ ఎక్స్ప్రెస్ లో మావారొస్తున్నారు. ఆయనకి చెప్పు. చచ్చేముందర ఆయన్నోసారి కళ్ళతోదైనా చూస్తాను.”

“ఇప్పుడు మీరు ఏ నెంబర్ నుంచి ఫోన్ చేస్తున్నారండి?”

“యూ ఇడియట్! నా కళ్ళకి గంతులు కట్టేడు....” అని తన చేతులు యిప్పుడు వెనకలేవు ముందే వున్నాయని గుర్తుకొచ్చి “వెయిచే నెకండ్” అంటూ వేళ్ళతో కళ్ళకి కట్టిన చేతి రుమ్మల్ని తొలగిస్తుండగా ఒక బలమైన చెయ్యి తన వెనుకనుండి ముందు వైపుకు వచ్చి వెనకకు అదిమిపట్టింది.

“పోలీసోళ్ళకి బయపడేవోణ్ణయితే ఈ పన్నెయ్యగల్గుదునా! అశ్శు మనం కూకోమంటే కూకుంటారు లెగమంటే, లెగుస్తారు” అంటూ ఆమె మొహాన్ని బలవంతంగా వెనక్కివొంచి పెదవుల మీద ముద్దెట్టుకున్నాడు. ‘ఠూ’ అని ఉమ్మేసి మోచేత్తో గట్టిగా వాడి పొట్టలో పొడిచింది. ‘అబ్బా!’ అంటూ వాడు వెనక్కి జరగడం, టెలిఫోన్ డిస్కేసేసి చూస్తూ రిసీవర్ లోకి ‘2567’ అనడం ఒక్క క్షణంలో జరిగేయి.

“నేనడిగింది మీ యింటి టెలిఫోన్ నెంబర్ కాదు....” అన్న మూర్తి గొంతు సీతకి దిగ్రమ కలిగించింది. నలుమూలలా చూసింది. అది తన గదే. వెనక్కితిరిగింది. “నేనేడ యిబ్బంది పడతానోనని ఆ రైలు పట్టాలు తప్పిన కాడికి కారు తీసుగొచ్చి యింటికాడ దిగబెట్టిన ఆ యినస్పెక్టర్ మూర్తి కిప్పుడు నే నెళ్ళి నీ మూలంగా శమాపణ సొప్పుగావాలి,” అంటూ ఆ బొంగురు గొంతు ననుకరిస్తూ పోలీస్ సూపర్నెంట్ రాజారావు పొట్ట చేత్తో రుద్దుకుంటూ కనబడ్డాడు. *

(యువ దీపావళి ప్రత్యేక సంచిక)